

ಪ್ರೇಮಾಲಿಂಗನ

ಯುದ್ಧ ಪ್ರಾರಂಭ ಜಾವಚಿ ಘೂಡೆ ವಿಭೀಷಣು ರಾಮಾಕ ಶರಣ ಆಯಲೊ. ರಾಮಾನ ತಾಕ್ಕಾ ಸಮಾಧಾನ ಸಾಂಗಲೆ. ಸತ್ಯಾಕ ಆನೀ ಧರ್ಮಾಕ ಕೆದನಾಯಿ ಜಯ. ದುಷ್ಟ ಬುದ್ಧಿ ರಾವಣು ನಾಶ ಜಾತ್ತಾ. ತೂ ಲಂಕೆಚಿ ರಾಯು ಜಾತ್ತಲೊ. ಮ್ಹಣ ತಾಕ್ಕಾ ಚಿಕೆ ವಿಶ್ರಾಂತಿ ಘೆವಚಾಕ ಪೆಟಯಲೊ.

ಹೊ ಸಂವಾದು ಐಕೂನ ಸುಗ್ರೀವ ಲಕ್ಷ್ಮಣು ಸಗಟಾಂಕ ಚಿಕೆ ಅಸಮಾಧಾನ ಜಾಲ್ಲೆಂ. ಗುಸುಗುಸು ಉಲ್ಲೋಚಾಕ ಪ್ರಾರಂಭ ಕೆಲ್ಲೆಂ. 'ಕಸಲೆ ತೇಂ' ಮ್ಹಣ ರಾಮಾನ ವಿಚಾರಿಸಿಲೆ. ಸುಗ್ರೀವು ಮ್ಹಣಾಲೋಕೀ 'ವಿಭೀಷಣಾಕ ಆಶ್ರಯ ದಿಲ್ಲೆಲೆ ವಿಷಯಾನ ಕಾಂಯು ಸಾಂಗಚಾಕ ನಾ ಜಾಲ್ಲ್ಯಾರ ಫಾಯಿ ರಾವಣಾನಯಿಂ ಯೇವೂನ ಶರಣ ಜಾಲ್ಲ್ಯಾರ 'ರಾವಣಾಕ ಮಾರುನು ತುಕ್ಕಾ ಲಂಕೇಚೆ ಪಟ್ಟಾಭಿಷೇಕು ಕರತಾಂ' ಮ್ಹಣ ತುಮ್ಮಿ ವಿಭೀಷಣಾಕ ದಿಲೆಲೆಂ ವಚನ ಅಸತ್ಯ ಜಾಯತ ಕೀ ಮ್ಹಣ ಚಿಂತಾ' ಮ್ಹಣ.

ರಾಮು ಮ್ಹಣಾಲೋ 'ಕಾಂಯೀ ಎಚ್ಚನಾ ಕರಚಿ ಗರಜ ನಾಂ. ತೂಂ ಭೀಂವು ನಾಕಾ; ತುಕ್ಕಾ ಗೊತ್ತಾಸ್ಸವೆ. ಅಯೋಧ್ಯೆ ರಾಜ್ಯ ಆಜಿಕಯಿ ಮೆಗೆಲೆ ನಾಂವಾರಿ ಚಲತಾ ಆಸ್ಸ. ತೂಂವೆಂ ಲೆಕ್ಕಿಲೆ ಮ್ಹಣಕೆ ರಾವಣು ಶರಣ ಯೇನಾ. ಆಯಿಲ್ಯಾರಿಯೀ ವಿಭೀಷಣಾಕ ಹಾಂವ ಅಯೋಧ್ಯೆಚಿ ರಾಜ್ಯಾಭಿಷೇಕ ಕರತಾಂ. ಹೇ ವಿಷಯಾಂತು ಕೊಣಕಯಿ ಆಕ್ಷೇಪ ಆಸ್ಸವೇ?' ರಾಮಾಲೆಂ ಪ್ರಖಿರ ಗಂಭೀರ ವಚನ ಐಕೂನ ಸಗಟ ಧಂಡ ಜಾಲ್ಲಿಂತಿ.

ಚಿಕೆ ದೂರ ಎಕ ರುಕಾ ಮುಳಾಂತ ಬಯಸೂನು ಮಾರುತೀ ರಾಮ ನಾಮ ಜಪ ಕರತಾ ಆಶ್ಚಿಲೊ. ರಾಮಾನ ತಾಕ್ಕಾ ಆಪ್ಪಯಿಲೊ. 'ಹೇ ಹನುಮಂತಾ ರಾವಣಾನ ಎವುನು ಶರಣ ಜಾಲ್ಲ್ಯಾರ ಕಸಲೆಂ ಕರಚಿ ಮ್ಹಣ ಹಾಂಕಾ ಪೂರಾ ಚಿಂತಾ ಕಂಯು. ತೂಂವೆಂ ಕಸಲೆ ಮ್ಹಣಚೆ?'

ರಾವಣಾಲೆಂ ನಾಂವ ಐಕೂಚಿ ಭಿತ್ತರಿ ಹನುಮಂತಾಕ ಭಯಂಕರ ಎಕ ಆವೇಶುಸೊ ಆಯಲೊ. ತೊ ಮ್ಹಣಾಲೊ ಕೀ 'ದೇವಾ ತೂಂ ದಯಾಸಾಗರು ಕರುಣಾ ಸಮುದ್ರು ಪೂರಾ ಸಮ. ಶರಣಾಂಗತ ವತ್ಸಲು ತೂಂವೆ ರಾವಣಕಯ ಅಭಯ ದೀವುನು ರಕ್ಷಣ ಕರಚಿಂ ತುಗೆಲೆ ಧರ್ಮಾಚಿ ಜಾಲ್ಯಾರ ಮಾಕ್ಕಾಯೀ ಎಕ ಧರ್ಮು ಆಸ್ಸ. ಮೆಗೆಲೆ ದೇವಾಕ, ಮೆಗೆಲೆ ಸ್ವಾಮೀಕ, ಮೆಗೆಲೆ ಪರಮಗುರುಕ ಇತಲೆ ಪೂರಾ ಕಷ್ಟ, ಪೀಡಾ, ಹಿಂಸಾ ಉಪದ್ರವ ದಿಲ್ಲೆಲೆಕ ಹಾಂವ ಸೊಡನಾ, ರಾವಣಾಲೊ ಗಳೊ ವಾಜ್ಞಾನೂ ಶುದ್ಧ. ತುಗೆಲೆ ಏಕು ಆಶೀರ್ವಾದು ಮಾತ್ರ ಪುರೊಮಾಕ್ಕಾ. ಆನೀ ಕಸಲೇಂಯಿ ನಾಕ್ಕಾ. ಹನುಮಂತಾಲೆ ಉತ್ತಾಕ ರಾಮಾಕಯೀ ರೋಮಾಂಚನ ಜಾಲ್ಲೆ. ದೇವು ಮ್ಹಣಾಲೊ 'ಆಂಜನೇಯಾ, ತುಗೆಲಿ ಸ್ವಾಮಿ ಭಕ್ತಿ, ಶ್ರದ್ಧಾ ನಿಷ್ಠೆಕ, ತುಕ್ಕಾ ಕಸಲೆಂ ದಿಲ್ಲ್ಯಾರಯೀ ಉಣೇ ಮ್ಹಣ ದಿಸತಾ ಮಾಕ್ಕಾ' ಮ್ಹಣ ರಾಮಾನ ಮಾರುತೀಕ ದೇವ ದುರ್ಲಭ ಬಹುಮಾನ ದಿಲ್ಲೆಂ ಪ್ರೇಮಾ ಲಿಂಗನ.